

صحابہ کرامؓ کا ادبی ذوق اور تنقیدی بصیرت

ڈاکٹر محمد سرور عالم ندوی

لاتدع العرب الشعر حتى تدع الإبل الحنين (۱) ”عربوں کی شعر سے کنارہ کشی اسی طرح ناممکن ہے جس طرح اونٹنیوں کا اپنے بچوں سے ترک تعلق۔“

زبان نبوت سے نکلے ہوئے ان الفاظ کا اطلاق صحرائے عرب کے ان بادیہ نشینوں پر ہی نہیں ہوتا جن کی عادات اور مزاج میں سنگلاخ و بے آب و گیاہ وادیوں کی سختی و درشتی کا عنصر شامل تھا، بلکہ اس کے مصداق وہ نفوس قدسیہ بھی ہیں، جو آنوش نبوت کے پروردہ اور بارگاہ رسالت کے تربیت یافتہ تھے، جنہیں حضور سالت ماب صلی اللہ علیہ وسلم کی ہم نشینی کا شرف حاصل تھا۔

ادبی اور فنی کمال محض تلذذ ذہن و خیال کا سامان بھی ہو سکتا ہے اور اصلاح فکر و حال اور درستی معاشرہ و ماحول کا ذریعہ بھی بن سکتا ہے، زمانہ جاہلیت کا شعر و ادب صرف ولولہ انگیزی، جذبات نگاری اور منظر کشی کی حدود ہی میں گردش کرتا رہا اور کبھی معاشرے کی اصلاح و تربیت کا جذبہ کارفرمانہ نہیں ہوا، جس کے نتیجے میں فن برائے فن کا عمل تو وجود میں آیا، مگر فن برائے زندگی نہ بن سکا، اس کی طرف سب سے پہلے محسن انسانیت رسول اکرم صلی اللہ علیہ وسلم نے توجہ فرمائی اور اصلاح سخن کو کار نبوت کا فریضہ قرار دیتے ہوئے ادب کا ایک صالح اور پاکیزہ مقصد پیش فرمایا، ارشاد ہے:

إن من البيان سحرا، أو، إن من الشعر حكما (۲)..... ”بے شک بعض کلام سحر انگیز ہوتے ہیں، بعض اشعار حکمت و معانی کا خزانہ۔“

کبھی فرمایا:

إنما الشعر كلام مؤلف فما وافق الحق منه فهو حسن، وما لم يوافق الحق منه فلا خير فيه (۳)..... ”بے شک شعر بھی ایک مرتب کلام ہے، پس جو حق کے موافق ہو، وہ تو خوب ہے اور

جو حق کے مخالف ہو، اس میں کوئی خیر نہیں۔“

کسی موقع پر ارشاد فرمایا:

إنما الشعر كلام، فمن الكلام خبيث و طيب (۴)..... ”بے شک شعر بھی کلام کی ایک قسم ہے اور کلام اچھا بھی ہوتا ہے اور برا بھی۔“

ان اقوال کے ذریعے آنحضرت صلی اللہ علیہ وسلم نے ادب کی جہت متعین فرمادی، بے ہودہ اور لالچینی کلام کی تکمیر اور پاکیزہ اور بامقصد کلام کی تحسین فرمائی اور اسے تائید الہی کا ذریعہ قرار دیا، آپ صلی اللہ علیہ وسلم نے حضرت حسانؓ سے فرمایا:

قل و روح القدس معك (۵)..... ”اے حسان، شعر کہو، روح القدس (جبریل امین) تمہارے ساتھ ہیں۔“ اسی طرح ایک موقع پر ارشاد فرمایا:

أترلو الناس منازلهم (۶)..... ”لوگوں کو ان کے مرتبہ کے مطابق حیثیت دو۔“

حیثیت دینے میں مقام و مرتبہ کے ساتھ زبان و بیان اور لب و لہجہ بھی شامل ہے، آپ صلی اللہ علیہ وسلم نے فرمایا:

إننا أمیرنا معشر الأنبياء بأن نكلّم الناس علی مقادیر عقولهم (۷)..... ”ہم جماعت انبیاء کو حکم دیا گیا ہے کہ ہم لوگوں سے ان کی عقلوں کے مطابق گفتگو کریں۔“

ان ارشادات کے ذریعے ہادی عالم صلی اللہ علیہ وسلم نے نسل انسانی کو یہ باور کرایا کہ کلام و گفتگو میں مخاطب کی ذہنی سطح اور معیارِ علم و فہم کی رعایت ضروری ہے، اگر اسے ملحوظ نہ رکھا گیا تو پھر کلام کا خاطر خواہ فائدہ حاصل نہیں ہو سکتا اور کلام کسی دیوانے کی بڑا اور شاخ آہو پر آشیانے کی مثال بن کر رہ جائے گا۔

آپ صلی اللہ علیہ وسلم کی تعلیمات آپ کے پیروکاروں کو کلام کی نوعیت، اس کی جہت اور موقع و محل کے اعتبار سے اسلوب و اندازِ بیان کے انتخاب اور فکر و خیال کو اصل مقام دینے کی طرف رہنمائی فرماتی ہیں، کیوں کہ ادب صرف پر شکوہ الفاظ کا قلعہ تعمیر کر دینے کا نام نہیں بلکہ مخاطب کی ذہنی سطح اور معیار کو ملحوظ رکھتے ہوئے کلام کو زیادہ سے زیادہ سود مند بنانے کا نام ہے، جس سے رجحانات متاثر ہوتے ہیں، دائرہ فکر و خیال میں تبدیلی آتی ہے اور پھر وہی رجحانات دنیا میں انقلاب برپا کرنے کا سبب بنتے ہیں۔

یہی وہ پاکیزہ فکر اور عظیم نکتہ تھا جس کو دامن نبوت سے وابستہ اصحاب رضوان اللہ تعالیٰ اجمعین نے اپنے ذہن و دماغ میں بسا لیا تھا اور اسی فکر کو عام کرنے میں لگے ہوئے تھے، یعنی قائل کے بجائے قول کی اہمیت کا فلسفہ ہمیشہ ان کے پیش نظر رہا، ان کی کوشش یہ رہی کہ ایسا ادب وجود میں آئے جو قاری کی صحیح رہنمائی کر سکے۔ ظاہر ہے یہ عظیم مقصد زبان و ادب کے رطب و یابس کو جمع کر لینے یا نقل اتار لینے سے حاصل نہیں ہو سکتا، بلکہ اس کے لئے تنقید کا عمل ضروری تھا، تاکہ کلام کے حسن و قبح اور خوبی و خرابی کو اجاگر کر کے سماج کو صحیح رخ پر ڈالا جاسکے۔

حضرات صحابہ کرامؓ نے زبان وادب میں اپنی بے مثال صلاحیت و مہارت اور در سگاہ نبویؐ سے مکمل استفادے کا عملی ثبوت پیش کیا ہے، ان کے ذوق نقد و نظر نے سب سے پہلے فن ادب کی سب سے اہم اور عربوں کی محبوب ترین اور موثر صنف شاعری کو اپنا مرکز توجہ بنایا ہے اور اس سے اپنے شغف اور دلچسپی اور موقف کو ظاہر کر کے اس کی اچھائی اور برائی کو واضح کیا ہے۔ اس سلسلے میں سب سے پہلے ام المومنین حضرت عائشہ رضی اللہ عنہا کی مثال پیش کی جاتی ہے، ان کے سلسلے میں موسیٰ بن طلحہ کہتے ہیں:

مارأيت أحداً أفصح من عائشة (۸)..... ”میں نے عائشہ صدیقہ رضی اللہ عنہا سے زیادہ کسی کو فصیح اللسان نہیں دیکھا۔“

اور ہشام بن عروہ کی روایت ہے:

مارأيت أحداً من الناس أعلم القرآن ولا بفریضة ولا بحلال وحرام ولا بشعر ولا بحديث العرب ولا النسب من عائشة (۹)..... ”میں نے لوگوں میں کسی کو بھی حضرت عائشہ رضی اللہ عنہا سے بڑھ کر قرآن، میراث، حلال و حرام، شعر، واقعات عرب اور نسب کا واقف کار نہیں دیکھا۔“

زبان وادب پر ان کی گرفت کا غماز صحیح بخاری میں ام زرع کا قصہ ہے، جسے ادب عالیہ کا اعلیٰ نمونہ قرار دیا جاسکتا ہے، شعر کے سلسلے میں حضرت عائشہ رضی اللہ عنہا کا موقف یہ ہے:

الشعر منه حسن ومنه قبيح، خذ بالحسن ودع القبائح (۱۰)..... ”شعر اچھے بھی ہوتے ہیں اور برے بھی، اچھے کو قبول کر لو اور برے کو رد کر دو۔“

علامہ ابن عبد البر نے ”الاستیعاب“ میں حضرت ابو بکر رضی اللہ عنہ کے سلسلے میں تحریر فرمایا ہے کہ حضرت ابو بکر رضی اللہ عنہ عرب میں شعر و سخن کے جوہری تھے، ان کے شعری وادبی ذوق کا اندازہ اس واقعے سے بھی لگایا جاسکتا ہے کہ ایک روز آنحضرت صلی اللہ علیہ وسلم صحابہ کرامؓ کے ساتھ بیٹھے ہوئے اپنے عہد شباب کے ایام یاد فرما رہے تھے، اسی ضمن میں ”قیس بن ساعدہ“ کا تذکرہ بھی آگیا، آپ صلی اللہ علیہ وسلم نے سوق عکاظ میں اس کے بیان کردہ کلام کا تذکرہ فرماتے ہوئے کہا کہ مجھے وہ یاد نہیں ہے، اس پر حضرت ابو بکر رضی اللہ عنہ نے کہا: یا رسول اللہ صلی اللہ علیہ وسلم! مجھے یاد ہے اور اس کی پوری تقریر اور اشعار بیان کر دیئے۔ (۱۱)

مسند امام احمد میں حضرت ابو بکر رضی اللہ عنہ سے مردی تمثیل کا وہ شعر منقول ہے، جسے وہ اکثر پڑھا کرتے تھے:

إذا أردت شريف الناس كلهم فانظر إلى ملك في ذي مسكين (۱۲)

”اگر تم لوگوں میں سب سے شریف شخص کو دیکھنا چاہو تو اس بادشاہ کو دیکھو جو فقیر کی گدڑی میں ہو۔“

ہجرت مدینہ کے بعد حضرت ابو بکر رضی اللہ عنہ بخاریں بتلا ہو گئے، جب بخاریں چڑھتا تو یہ شعر پڑھتے:

كل امرئ مصبح في أهله والموت أدنى من شركائك نعله (۱۳)
 ”ہر شخص اپنے اہل و عیال میں مست ہے حالانکہ موت اس کے جوتے کے تسمے سے بھی زیادہ قریب ہے۔“

اسی طرح امام جر جانی (دلائل الاعجاز صفحہ ۱۷) نے زبیر بن بکار کی روایت سے نقل کیا ہے کہ ایک شعر کے سلسلے میں حضور اکرم صلی اللہ علیہ وسلم کے استفسار پر حضرت ابو بکر رضی اللہ عنہ نے صحیح شعر پڑھا تھا۔ یہ روایتیں ان کے حسن ذوق کا واضح ثبوت ہیں، امام قیروانی (العمدہ، جلد اول صفحہ ۱۹) نے آنحضرت صلی اللہ علیہ وسلم کے وصال پر حضرت ابو بکر رضی اللہ عنہ کے پندرہ اشعار نقل کئے ہیں، مگر ان کا یہ بیان معیار نقد و نظر پر پورا نہیں اترتا، ابن عساکر نے اپنی تاریخ میں لکھا ہے کہ ان اشعار کی حضرت ابو بکر رضی اللہ عنہ کی طرف نسبت غلط ہے اور طبری نے حضرت عبداللہ بن زبیرؓ کے حوالہ سے لکھا ہے:

مال قال أبو بكر شعراً قط، ولكنكم تكذبون عليه..... ”ابو بکر نے کبھی شعر نہیں کہا۔ تم لوگ غلط بیانی سے کام لے رہے ہو۔“

حضرت عمر فاروق رضی اللہ عنہ کو ابن رشیق نے وقت کا سب سے بڑا نقاد قرار دیا ہے، نوکان من أنقد أهل زمانه للشعر وانقد هم فيه معرفة. . . اور جاہل نے ان کے بارے میں عالیشی کا یہ قول نقل کیا ہے:

كان عمر بن الخطاب رضي الله تعالى عنه أعلم الناس بالشعر (۱۵)..... ”حضرت عمر رضی اللہ عنہ شعر کے سلسلے میں لوگوں میں سب سے زیادہ باخبر تھے۔“

ایک مرتبہ حضرت عمر رضی اللہ عنہ نے اپنے بھائی زید بن خطاب کی شہادت پر ”متمم بن نویرہ“ سے وہ اشعار سننے کی فرمائش کی، جو اس نے اپنے بھائی مالک کے قتل کے بعد کہے تھے، اشعار سننے کے بعد حضرت عمر رضی اللہ عنہ نے فرمایا: ”اگر مجھے بھی شاعری آتی تو میں بھی ویسا ہی مرثیہ کہتا، جیسا تم نے اپنے بھائی کے لئے کہا ہے۔“ اس پر متمم نے کہا: ”امیر المؤمنین! اگر میرے بھائی کی موت آپ کے بھائی کی شہادت جیسی ہوتی تو میں کبھی ایسے اشعار نہ کہتا۔“ اس پر حضرت عمر رضی اللہ عنہ نے فرمایا: ”میرے بھائی کی شہادت کے بعد متمم بن نویرہ کی طرح کسی نے میری تعزیت نہیں کی۔“ (۱۶)

شعر کے سلسلے میں حضرت عمر رضی اللہ عنہ کا موقف بالکل جدا گانہ تھا، فرماتے تھے:

الشعر علم قوم لم يكن لهم علم أعلم منه (۱۷)..... ”شعر قوم کا ایسا علم ہے جس سے بڑھ کر کوئی علم نہیں۔“

انہوں نے اپنے عہد خلافت میں حضرت ابو موسیٰ اشعری رضی اللہ عنہ کو لکھا:

مُر من قبلك بتعلم الشعر فإنه يدل على معالي الأخلاق و صواب الرأي ومعرفة الأنساب (۱۸)..... ”اپنے ماتحتوں کو شعر سیکھنے کا حکم دو، اس لئے کہ یہ اخلاق کی بلندی، رائے کی درستگی اور علم الانساب کی معرفت کی طرف رہنمائی کرتا ہے۔“

ایک مرتبہ اپنے بیٹے کو نصیحت کرتے ہوئے فرمایا:

يا بُنَيَّ! انسب نفسك، تصل رحمتك، واحفظ محاسن الشعر بحسن أدبك، فإن من لم يعرف نسبه لم يصل رحمه، ومن لم يحفظ محاسن الشعر لم يؤدِّ حقاً ولم يحسن أدباً (۱۹)..... ”بیٹے! اپنا نسب یاد رکھو تا کہ صلہ رحمتی کر سکو اور اچھے اشعار یاد کرو تا کہ ادبی ذوق نکھر سکے، جو اپنا نسب نہیں جانتا، وہ صلہ رحمتی نہیں کر سکتا اور جو اچھے اشعار یاد نہیں کرتا، اس کا ذوق ادب نہیں نکھرتا۔“

حضرت عثمان غنی رضی اللہ عنہ کے کلام میں فصاحت و بلاغت اور الفاظ کے انتخاب میں موزونیت کو اولیت حاصل تھی، حضرت علی رضی اللہ عنہ کے نام ایک خط میں شاس بن زہار کے اس شعر کے ذریعے کتنی لطیف مثال پیش کی ہے:

فإن كنت ماكولاً فكن أنت أعلى وإلا فادر كني ولما امزق (۲۰)
یعنی ”اگر میں کسی کی خوراک بنوں تو تم ہی مجھے اپنی خوراک بنا لو، ورنہ میرے پاس پہنچ جاؤ قبل اس کے کہ میرے پر نچے اڑ جائیں۔“

حضرت علی رضی اللہ عنہ کو عربی ادب کے مشہور مورخ احمد حسن زیات نے رسول اکرم صلی اللہ علیہ وسلم کے بعد عربوں کا سب سے بڑا فصیح اللسان اور انشاء پردازی کا امام کہا ہے۔ (۲۱) عقاد نے ان کے طرز بیان کو منفرد قرار دیا ہے اور ضرب الامثال اور تعبیرات کے استعمال پر ان کی قدرت کا ذکر کیا ہے۔ (۲۲) حضرت علی رضی اللہ عنہ خود بھی شعر گوئی کا بہترین ملکہ رکھتے تھے، یوں تو ان کی طرف بہت سے اشعار منسوب ہیں جو ارباب نقد و نظر کی میزان تحقیق میں بحث و نظر کا موضوع رہے ہیں، لیکن اس سے صرف نظر، آپ کے بعض اشعار احادیث صحیحہ میں مذکور ہیں، مثلاً: معرکہ خیبر میں آپ کا رجز یہ شعر:

أنا الذي ستمني أسي حيدررة
كليب غابيات كبريه النظرة (۲۳)

یعنی ”میری ماں نے میرا نام حیدر رکھا ہے، میں خوفناک گھنے جنگل کے شیر کی طرح ہوں۔“

حضرت فاطمہ رضی اللہ عنہا کے انتقال پر حضرت علی رضی اللہ عنہ نے یہ اشعار کہے تھے:

لكل اجتماع من خيلين فرقة
وكل الذي دون الفراق قليل

ولن افتقادي واحداً بعد واحد
دليل على أن لا يلوم خليل (۲۴)

”ہر دو دوستوں کے لئے وصال کے بعد جدائی لازم ہے، جدا نہ ہونے والے بہت کم لوگ ہوتے ہیں، ایک کے بعد ایک مجھ سے جدا ہو رہا ہے، یہ اس بات کا ثبوت ہے کہ کسی دوست کو دوام نہیں۔“

شعر کے سلسلے میں حضرت علی رضی اللہ عنہ کہا کرتے تھے: الشعر میزان الكلام (۲۵)..... شعر ہی معیار و میزان کلام ہے۔

حضرت معاویہ رضی اللہ عنہ زبان و ادب کے بڑے رمز شناس اور دقیقہ رس تھے۔ شعر کے سلسلے میں کہا کرتے تھے:

يجب على الرجل تأديب ولده، والشعر أعلى مراتب الأدب (٢٦)..... ”انسان پر اپنی اولاد کو
ادب سکھانا واجب ہے اور شعر، ادب کے اعلیٰ مراتب میں سے ہے۔“

حضرت معاویہ رضی اللہ عنہ نے ایک موقع پر اپنے لڑکے کو نصیحت کرتے ہوئے فرمایا:

يا بُنيَّ أرو الشعر وتخلق به (٢٧)..... ”بیٹے شعر بیان کرو اور اس کے ذریعے اپنے کو محبوب بناؤ۔“

حضرت سعید بن مسیب رضی اللہ عنہ سے عراق کے کچھ لوگوں کی شعر سے نفرت اور بے رغبتی کی شکایت کی

گئی تو آپ نے فرمایا: نسکوا منسکاً عجمياً (٢٨)..... ”وہ لوگ عجمی زیادہ بن چکے ہیں۔“

ایک مرتبہ حضرت حسان بعض صحابہ کرام کو اشعار سنارہے تھے اور وہ حضرات قدرے بے توجہی سے سن رہے تھے،

حضرت زبیر رضی اللہ عنہ کا ادھر سے گزر ہوا تو انہوں نے ان کی تکلیف کی اور فرمایا: ”ابن الفریجہ کے اشعار سے اس قدر بے

توجہی جب کہ آنحضرت صلی اللہ علیہ وسلم انہیں غایت درجہ اہتمام اور توجہ سے سنا کرتے تھے۔“

جن صحابہ کرام کا اوپر ذکر ہوا ہے، ان کے علاوہ بھی بہت سے ایسے اصحاب کے نام ملتے ہیں، جن کے شعر و سخن سے

متعلق بیانات، مختلف اصناف ادب سے ان کی انتہائی دلچسپی، وارفتگی اور دقیقہ رسی کے غماز ہیں۔ صحابہ کرام کا ذوق شعر و سخن

صرف الفاظ کے استعمال اور ان کے دروست کے حدود میں سمٹ کر نہیں رہ گیا تھا بلکہ وہ فکر و خیال کی عظمت اور معانی کی

پاکیزگی و طہارت کو اصل معیار قرار دیتے تھے، وہ اصلاً اسی زاویہ نگاہ کی بنیاد پر مختلف شعراء کو ایک دوسرے پر سند فضیلت

بھی دیا کرتے تھے، جو ان کی غیر معمولی وسعت نظر اور تنقیدی صلاحیت کا اعلیٰ ثبوت ہے۔

اس سلسلے میں حضرت عمر فاروق رضی اللہ عنہ کا اسم گرامی سب سے زیادہ نمایاں ہے، انہوں نے عہد جاہلی کے مشہور

شاعر زہیر بن ابی سلمیٰ کو ”أشعر الشعراء“ کا خطاب عطا کیا، ایک مرتبہ انہوں نے حاضرین مجلس سے فرمایا: ”سب سے

بڑے شاعر کے اشعار مجھے سناؤ، سوال کیا گیا، وہ کون ہے؟ فرمایا: زہیر“ (٣٠) ابوالفرج اصفہانی نے ”کتاب الاغانی“

میں نابغہ الذبیانی کے تذکرے میں حضرت عمر رضی اللہ عنہ کے حوالے سے اسے ”أشعر العرب“ قرار دیا ہے، ان کا یہ

بیان ابن قتیبہ نے بھی اپنی کتاب ”الشعر والشعراء“ میں نقل کیا ہے، مشہور ادیب اور مؤرخ استاذ بیوم السباعی نے مذکورہ

دونوں اقوال میں تطبیق دینے کی کوشش کی ہے، لکھتے ہیں: ”حضرت عمر رضی اللہ عنہ نے ایک مرتبہ بنو غطفان کے ایک وفد

کے ساتھ گفتگو کرتے ہوئے فرمایا: تمہارا شاعر کون ہے؟ ان لوگوں نے کہا: ”نابغہ“ تو حضرت عمر رضی اللہ عنہ نے فرمایا: یہ

تمہارا سب سے بڑا شاعر ہے (یعنی قبیلہ بنو غطفان کا سب سے بڑا شاعر) اور حضرت عبد اللہ بن عباس رضی اللہ عنہ کہتے

ہیں، مجھ سے حضرت عمر رضی اللہ عنہ نے فرمایا: شاعروں کے امام کے اشعار سناؤ، میں نے عرض کیا: وہ کون ہے؟ آپ نے

فرمایا: زہیر، یعنی أشعر شعراء العرب۔ (٣١)

حضرت حسان رضی اللہ عنہ، ابو ذؤب ہذلی کو اس کے تمام معاصرین پر فضیلت دیتے تھے، انہوں نے کہا:

اشعر الناس حياءً هذيل..... ”زندہ لوگوں میں ہذیل سب سے بڑا شاعر ہے۔“

حضرت عبداللہ بن عباس رضی اللہ عنہ نے حطیہ کو اشعر الشعراء کہا ہے۔ (۳۳)

یہ سب فضیلت کسی نسبی تعلق یا غرض و منفعت کی بنیاد پر نہیں ہوتی تھی، بلکہ اشعار کے حسن و حلاوت، فکر و خیال کی بلندی و نزاکت، معانی کی پاکیزگی و لطافت اور الفاظ کی شیرینی و سلاست کی بنیاد پر متعین کی جاتی تھی، جس میں ان کی جوہر طبع، وسعت نظر، فکری بلندی، تنقیدی شعور اور سحرے ذوق کا سب سے زیادہ دخل ہوتا، یہ حضرات قوم و ملت کی اصلاح کے خواہاں اور انہیں راہ راست پر لانے کے دلدادہ تھے، ان کی کوشش یہ ہوتی تھی کہ سماج اور معاشرہ فکر و خیال کی پستی اور اظہار بیان کی گندگی سے پاک ہو، اس کے لئے وہ ضروری خیال کرتے تھے کہ کلام میں ژولیدگی اور نقل و پیچیدگی نہ ہو بلکہ صاف ستھرا انداز اختیار کیا جائے، اسی طرح کارآمد اور وقیح و مستحکم ادب کی تشکیل ہو سکے، جس میں الفاظ کی تمام تر عنایت و دل فریبی بھی ہو اور معانی و خیال کی دل آویزی بھی، یہی وہ نکتہ ہے، جس کو ارباب نقد و نظر نے ہمیشہ اپنے پیش نظر رکھا اور ان کی اصلاحی کوششیں دونوں پہلوؤں سے تھیں، ان کے میزان تنقید و تجزیہ میں دونوں برابر رہے، ان کی نظر میں جتنی اہمیت معانی کی تھی، اس سے کم اہمیت الفاظ و تراکیب کی نہ تھی، اس کا ثبوت ان کے وہ تنقیدی بیانات ہیں، جن میں الفاظ و معانی دونوں کو معرض بحث بنایا گیا ہے، اس سے اندازہ ہوتا ہے کہ ان کا تنقیدی شعور کس قدر بیدار اور حساس تھا۔

سیدنا ابوبکر صدیق رضی اللہ عنہ نزول قرآن کے بعد شعر کو قابل اعتناء نہ سمجھتے تھے اور اسی بنیاد پر ایک مرتبہ انہوں نے بارگاہ رسالت صلی اللہ علیہ وسلم میں عرض کیا تھا:

یا رسول اللہ أشعر وقران؟..... ”اے اللہ کے رسول! قرآن کے ہوتے ہوئے شعر کی کیا ضرورت ہے۔“
آپ صلی اللہ علیہ وسلم نے ارشاد فرمایا: هذا مرة هذا مرة یعنی ”کبھی یہ اور کبھی یہ۔“

انہوں نے تالیف ذہنی کے کلام کا جو تجزیاتی مطالعہ پیش کیا، وہ خالصتاً لغوی اور ادبی تجزیہ تھا، تالیف کی شاعری پر کلام کرتے ہوئے فرمایا:

هو أحسنهم شعراً أو أعذبهم بحراً وأبعدهم قعراً (۳۵)..... ”وہ شعر کے اعتبار سے سب سے زیادہ عمدہ، بحر کے اعتبار سے سب سے زیادہ رواں اور نقل و انطلاق سے پاک ہے۔“

لبید بن ربیعہ کا شعر ہے:

ألا كل شيء ما خلا الله باطل وكلمة نعيم لا محالة زائل

”خبردار اللہ کے علاوہ ہر چیز باطل ہے اور ہر نعمت کو لا محالہ فنا ہونا ہے۔“

اس پر حضرت ابوبکر رضی اللہ عنہ نے جو کلام فرمایا، اس میں معنوی تنقید کا عنصر غالب ہے، انہوں نے پہلے مصرع کی

تعریف کی، لیکن دوسرے مصرع پر ارشاد فرمایا: کذب، عند اللہ نعم لاتزول (۳۶)..... ”تمہاری یہ بات صحیح نہیں، اللہ کے پاس بہت سی ایسی نعمتیں جو زائل نہ ہوں گی۔“

یہ ارشاد صرف اس لئے تھا کہ رب العالمین کی الوہیت و ربوبیت اور اس کی قدرت کاملہ پر آنچ نہ آئے، اسے ان نفوس قدسیہ کا پاکیزہ ضمیر کبھی برداشت نہیں کر سکتا تھا، اس کی سب سے عمدہ مثال علامہ سیوطیؒ کی وہ روایت ہے جس سے حالت نزاع میں بھی حضرت ابوبکر رضی اللہ عنہ کی تنقیدی بصیرت کے ساتھ قوت ایمانی، عشق نبوی اور فکر کی اصلاح و درستگی کا اظہار ہوتا ہے، روایت ہے کہ حالت نزاع میں ان کی محبوب بیٹی ام المومنین حضرت عائشہ صدیقہ رضی اللہ عنہا نے بیٹھی یہ شعر پڑھ رہی تھیں:

من لا يزال دمعہ مقنعًا
فإنه في مرة مدفوق
”صبر و تحمل کی وجہ سے جس شخص کے آنسو اب تک رکے ہوئے ہیں، وہ اب یکبارگی بہہ پڑیں گے۔“
حضرت ابوبکر رضی اللہ عنہ نے فرمایا: یہ نہ کہو بلکہ یہ کہو:

﴿وجاءت سكرة الموت بالحق ذلك ما كنت منه تحيد﴾ (ق: ۱۹)..... ”موت کی بے ہوشی کا ٹھیک وقت آ گیا اور یہ وہ چیز ہے جس سے تم بھاگتے تھے۔“
اس کے بعد حضرت عائشہ رضی اللہ عنہا نے دوسرا شعر پڑھا:

وابيض يُستقى الغمام بوجهه
ثمال اليتامى عصمة للأرامل
”ایسا گورا چٹا جس کے چہرے سے بادل بھی پانی طلب کرے، یتیموں کا ماویٰ اور یتیموں کا بچا ہے۔“
اس پر حضرت ابوبکر رضی اللہ عنہ بولے: بیٹی! یہ رسول صلی اللہ علیہ وسلم کی شان تھی۔ (۳۷)
اسی طرح حضرت عمر رضی اللہ عنہ نے زہیر بن ابی سلمیٰ کو سند فضیلت ہی عطا نہیں کی، بلکہ اس کی وجہ امتیاز بھی بتائی، انہوں نے فرمایا:

أنه لا يعا ظل بين القول ولا يتبع حوشى الكلام ولا يمدح الرجل إلا بما هو فيه (۳۸)..... ”وہ قول میں پیچیدگی اختیار نہیں کرتا تھا، نامانوس الفاظ استعمال نہیں کرتا تھا اور لوگوں کی بے جا تعریفیں نہیں کرتا تھا۔“
حضرت عمر رضی اللہ عنہ کا یہ تنقیدی بیان اپنے اندر تقویٰ معنوی اور ادبی تمام پہلوؤں کو سمیٹے ہوئے ہے۔

عہد جاہلی کے مشہور شاعر ”امرو القیس“ جسے وہ ”شاعر العرب“ (۳۹) کہا کرتے تھے۔ اس کے کلام پر تبصرہ کرتے ہوئے فرمایا:

امرو القيس سابقهم خسف لهم عين الشعر فافتقر عن معان عور أصح
بصر (۴۰)..... ”امرو القیس شعراء میں سب سے آگے ہے، جس نے شعر کے چشمے سے پانی نکالا، اسی

نے نامانوس و متروک مضامین کو نیا کر دیا۔“

حضرت علی رضی اللہ عنہ نے اسی شاعر ”امرو القیس“ کو اشعر الشعراء قرار دے کر اس کے کلام کا تجزیہ اس طرح فرمایا:
رأيتهم نادرة وأسبقهم بادرة وإنه لم يقل لرغبة ولا رهبة (٤١)..... ”میں نے اس کو
ندرت الفاظ میں سب سے بہتر اور جدت خیال میں سب سے فائق دیکھا، اس نے کبھی بھی خوف اور حرص
کے لئے شعر نہیں کہا۔“

حضرت کعب بن مالک رضی اللہ عنہ کا شعر ہے:

نصل السيوف إذا قصرن بخطرنا
بومأ ونلحقها إذا لم تلحق
حضرت معاویہ رضی اللہ عنہ نے شعر سن کر فرمایا:

أشجع بيت وصف به رجل قومه (٤٢)..... ”نہایت جرات مندانہ شعر ہے جس کے ذریعے شاعر
نے اپنی قوم کی صفت بیان کی ہے۔“

عہد جاہلی کے بڑے شاعر ابو کبیر ہذلی نے اپنے سوتیلے بھائی ”نابط شرا“ کی تعریف میں چند اشعار کہے تھے، ان
میں سے دو اشعار یہ ہیں:

ومبرء من كل غبر حيصه
وإذا نظرت إلى أسرته وجهه
وفساد مرضعة وداء مغيل
برقت كبرق العارض التهلل

”وہ اپنی ماں کے تمام نسوانی عوارض سے اور دودھ پلانے والی دایہ کی تمام بیماریوں سے پاک ہے۔“

”اور جب تم اس کے چہرے کی لکیروں کو دیکھو تو برستے بادل کی چمکتی ہوئی بجلیوں کی طرح چمکتی ہوئی نظر آئیں گی۔“

یہ اشعار حضرت عائشہ رضی اللہ عنہا نے حضور انور صلی اللہ علیہ وسلم کے سامنے پڑھ کر عرض کیا: یا رسول اللہ! ان کے
زیادہ مستحق تو آپ تھے، اس پر آپ مسکرانے لگے۔ (۴۳)

یہ جملہ روایتیں حضرت صحابہ کرام کی شعر و سخن سے متعلق رائے اور اس پر عمدہ تبصرہ کی اعلیٰ مثالیں ہیں۔

اسی طرح حضرت خنساء رضی اللہ عنہا نے حسان بن ثابت رضی اللہ عنہ کے اشعار پر جو لغوی اور ادبی تنقید کی ہے، وہ

فن تنقید کا اعلیٰ نمونہ ہے، باوجود یہ کہ یہ بیان دونوں کے دائرہ اسلام میں داخل ہونے سے قبل کا ہے، مگر اس سے حضرت
خنساء کی تنقیدی صلاحیت کا ثبوت ضرور فراہم ہوتا ہے۔

..... جاری ہے.....